



Mynd: BP

Oljuprísurinn má tvífoldast fyri at halda Saudi-Arabia flótandi

Jógvan Hugo Gardar

27.10.2015 - 07:03

Oljan.fo

Búskaparlíga støðan hjá Saudi-Arabia er krevjandi. Stjórin og greinarin Stig Myrseth hjá norska felagnum Dovre Forvaltningheldur, sambært E24, at Saudi-Arabia ikki klárar at halda sín búskap flótandi í meir enn tvey til trý ár við tí oljuprísinum sum er í dag.

Hann metir at fyri at Saudi-Arabia skal fáa javnvág í sín búskap aftur, so má oljuprísurinn uppá minst 105 dollarar fyri fatið. Í dag liggur prísurinn niðanfyrir 50 dollarar.

Í seinastuni hava vit sæð meir og meir ófrið, og lítil ivi er um at orsøkin er at fíggarliga støðan gerst truplari. Seinnapartin í gjár sprongdi ein maður seg í luftina í eini mosku, og tók fleiri við seg í deyðan.

Myrseth vísir á at fíggarliga krevjandi støðan ger tað truplari hjá myndugleikunum at "keypa sær frið" bæði innanlendis og á Arabisku hálvoyrni. Hann óttast at ófriðurin og kríggini sum í dag raka lond sum Sýrialand, Jemen og Irak kann smitta av til Saudi-Arabia eisini.

Saudi-Arabia stendur á odda fyri bardaganum móti uppreistrardeildum í Jemen, umframt at ein sær at ósemja eisini er í kongaligu familjuni í landinum um vegin víðari.

Bloomberg News veit at siga at fyrirkurnar sum arbeiða við at byggja út vegakervi í Saudi-Arabia hava fingið boð um at tær ikki skulu gera nakað komandi hálva árið. Hetta hendir eftir at myndugleikarnir nú mugu viðganga at lagi oljuprísurnar ger at undirskot er á fíggarlógini.

Saudi-Arabia hevur hetta farna árið staðið á odda fyri politikkinum sum ger at OPEC-londini ikki hava minka um oljuframleiðsluna fyri at halda oljuprísinum uppi. Myrseth sigur í eini frágreðing hann kom við í farnu viku, at um støðan í Saudi-Arabia gerst enn meir ófriðarlig, og møguliga eisini ger at oljuframleiðslan minkar í landinum, so er vegurin ikki langur til at oljuprísurnar ger eitt ordans hopp frá 50 dollarum fyri fatið til 100 dollarar.